

بفتہ وار اجتماع

ماہانہ مدنی مشوروں کے مدنی پھول

اپریل 2026ء



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

ہفتہ وار اجتماع

درویشی کی فضیلت

بعض صحابہ کرام علیہم الرضوان سے مروی ہے کہ جس اجتماع میں حضور سید المرسلین، خاتم المعصومین صلی اللہ علیہ والہ وسلم پر درود پاک پڑھا جاتا ہے وہاں سے پاکیزہ خوشبو بلند ہو کر آسمان کی بلندی تک جاتی ہے فرشتے اس خوشبو کو سونگھ کر کہتے ہیں: یہ اُس اجتماع کی خوشبو ہے جس میں محمد مصطفیٰ صلی اللہ علیہ والہ وسلم پر درود پڑھا گیا ہے۔⁽¹⁾

صَلُّوا عَلَيَّ الْحَبِيبِ صَلَّى اللَّهُ عَلَيَّ مُحَمَّدٍ

صحابی رسول کی ہفتہ وار محفل و وعظ

حضرت ابو وائل رضی اللہ عنہ فرماتے ہیں کہ حضرت عبد اللہ بن مسعود رضی اللہ عنہ ہر جمعرات لوگوں کو وعظ و نصیحت فرمایا کرتے، ایک بار کسی شخص نے عرض کی کہ اے ابو عبد الرحمن میں چاہتا ہوں کہ آپ ہر روز ہمیں نصیحت کیا کریں تو حضرت عبد اللہ بن مسعود رضی اللہ عنہ نے جواباً ارشاد فرمایا: مجھے اس کام سے اس بات نے روک رکھا ہے کہ کہیں آپ اکتاہٹ کا شکار نہ ہو جائیں۔ میں بھی آپ لوگوں کو ویسے ہی نصیحت کرتا ہوں جیسے نبی پاک صاحب لولاک صلی اللہ علیہ والہ وسلم ہم پر اکتاہٹ کو مد نظر رکھتے ہوئے ہمیں وعظ و نصیحت فرمایا کرتے تھے۔⁽²⁾

①...بیستان الواعظین، مجلس فی الصلاة علی النبی، ص 230

②...بخاری، کتاب العلم، باب جعل لاہل العلم ایاماً معلومیۃ، ص 91، حدیث: 70، والا معرفۃ

مشہور شارح حدیث مفتی احمد یار خان نعیمی رحمۃ اللہ علیہ اس حدیث پاک کے تحت تحریر فرماتے ہیں: (صاحب) مرقاۃ (حضرت علامہ علی قاری رحمۃ اللہ علیہ) نے اس جگہ فرمایا: حضرت ابن مسعود (رضی اللہ عنہ) نے جمعرات کو وعظ (بیان) کے لئے اس لئے منتخب کیا کہ یہ دن جمعہ کا پڑوسی ہے، اس کی برکت جمعہ تک پہنچے گی۔⁽¹⁾

پیارے اسلامی بھائیو! معلوم ہوا کہ جمعرات کے روز وعظ و نصیحت کی محفل منعقد کرنا صحابی رسول حضرت عبد اللہ بن مسعود رضی اللہ عنہ کی سنت ہے جس میں صحابہ اور تابعین علیہم الرضوان شریک ہوا کرتے تھے۔ اس طرح کے نیک اجتماعات ہر دور میں ہوتے رہے جن میں لوگ جوق در جوق اللہ والوں کی بارگاہ میں حاضر ہوتے، دین سیکھتے اور وعظ و نصیحت بھرے کلمات سے اپنا تزکیہ منفس کرتے۔

ہفتہ وار اجتماع کیا ہے؟

الحمد للہ! دعوت اسلامی کے تحت ہر جمعرات کو پاکستان کے مختلف شہروں میں مختلف مقامات پر ہفتہ وار اجتماعات منعقد کئے جاتے ہیں جس میں کثیر عاشقان رسول شریک ہوتے ہیں، یہ بابرکت اجتماعات نہ صرف دین سیکھنے کا بہت بڑا ذریعہ ہیں بلکہ اللہ پاک کی یاد دلانے، نبی رحمت، شفیع امت صلی اللہ علیہ وآلہ وسلم کے عشق کے جام پلانے اور مسلمانوں کے عقائد و نظریات کو درست کرنے کا بھی بہت بڑا سبب ہیں۔

جب عاشقان رسول کی دینی تنظیم دعوت اسلامی کا آغاز ہوا تو اولاً دینی کام کرنے کا کوئی واضح طریقہ کار موجود نہ تھا بلکہ دعوت اسلامی حقیقت میں شیخ طریقت، امیر اہل سنت دامت برکاتہم العالیہ کی ذات واحد کا نام تھا۔ چنانچہ آپ نے اللہ پاک اور اس کے رسول صلی

①...مرآة المناجیح، 1/193، نعیمی کتب خانہ گجرات

اللہ علیہ والہ وسلم کے حکم کی تعمیل کرتے ہوئے نیکی کی دعوت کو عام کرنے کے لیے سب سے پہلے جس دینی کام سے آغاز فرمایا وہ ہفتہ وار سنتوں بھر اجتماع ہی ہے جس میں اسلامی بھائی جمع ہو کر تلاوت، نعت اور سنتوں بھرے علم دین سے مالا مال بیان، ذِکْرُ اللّٰہ، رِقَّتِ اَنْگیز دُعا اور صلوة و سلام میں شرکت کی سعادت حاصل کرتے۔

دعوتِ اسلامی کا اجتماع کامیاب کیسے ہوا؟

امیر اہل سنت دامت بَرَکَاتُہُمُ الْعَالِیَہ فرماتے ہیں: جب دعوتِ اسلامی کا کام شروع ہوا تو میں گلی گلی جا کر لوگوں کو اجتماع میں شرکت کی دعوت دیتا، نیتیں کرواتا، کہ ”کون کون چار جمعرات تک اجتماع میں آئے گا؟ کون کون گیارہ جمعرات تک اجتماع میں شرکت کرے گا؟“ اِس طرح میں اسلامی بھائیوں سے نیتیں کرواتا، پھر ان کے نام پیڈ پر لکھتا اور لسٹیں بناتا تھا۔ ابتدا میں کم لوگ آتے تھے پھر الحمد للہ ایک دم بڑھنا شروع ہو گئے اور کافی تعداد میں اسلامی بھائی اجتماع میں شریک ہونے لگے۔ مُبالغہ کروں تو میں نے کروڑوں لوگوں کو اجتماع میں آنے کی نیتیں کروائی ہوں گی ورنہ لاکھوں لوگ تو ضرور ایسے ہیں جن کو میں نیتیں کروا چکا ہوں۔ مجھے یہ کام کرتے ہوئے 40 سال ہو گئے ہیں اگر وہ لوگ جن کو میں نے نیتیں کروائی ہیں سب کے سب اجتماع میں آنا شروع ہو جائیں تو مسجد تو مسجد ہے کراچی کا کوئی میدان ایسا نہیں ہو گا جس میں یہ سب سما سکیں۔⁽¹⁾

سب سے پہلا اجتماع گلزارِ حبیب مسجد (سولجر بازار، کراچی) میں ہوا جس میں لوگوں کی بڑی تعداد نے شرکت کی تھی۔ میں نے سر توڑ کوشش کر کے ہزاروں تو نہیں مگر سینکڑوں اسلامی بھائی جمع کر لیے تھے۔ چنانچہ میں نے موت کے موضوع پر بیان کیا اور اس کے بعد

①... کون کتنی بار حج کرے گا؟ (ملفوظاتِ امیر اہل سنت: قسط 93)، ص 13

دعا ہوئی۔ الحمد للہ اس کے بعد سے ہمارا اجتماع بڑھنا شروع ہوا، دعوتِ اسلامی بڑھتی رہی اور اللہ کے فضل سے آج تک بڑھتی ہی چلی جا رہی ہے۔⁽¹⁾

میں اکیلا ہی چلا تھا جانبِ منزِل مگر | لوگ ساتھ آتے گئے اور کارواں بنتا گیا
پیارے اسلامی بھائیو! ہفتہ وار اجتماع نہ صرف دعوتِ اسلامی کا ایک اہم دینی کام ہے بلکہ اس میں شریک ہونا عبادت اور دوسروں کو شرکت کروانا بہت بڑی نیکی ہے۔ اس کے ڈھیروں دینی اور دنیوی فوائد ہیں۔ آئیے ان میں سے چند فوائد سنتے ہیں:

دینی فوائد

(1) علمِ دین کا حصول: ہفتہ وار اجتماع علمِ دین کے حصول کا ایک اہم ذریعہ ہے۔ کیونکہ ہفتہ وار اجتماع میں ہونے والے بیانات قرآن و حدیث، فضائل و مسائل اور دینی احکام وغیرہ پر مشتمل ہوتے ہیں جن سے دین کا علم حاصل ہوتا ہے اور علمِ دین سیکھنے کی فضیلت پر آخری نبی صلی اللہ علیہ وآلہ وسلم کا ارشاد ہے: جو شخص علم حاصل کرنے کے لیے کسی راستے پر چلے اللہ پاک اُس کو جنت کے راستے پر لے جاتا ہے۔⁽²⁾

(2) اللہ کی یاد: ہفتہ وار اجتماع کا ایک بنیادی فائدہ یہ ہے کہ اس میں آنے والے کو اللہ کا ذکر اور اس کی یاد نصیب ہوتی ہے۔ حدیثِ پاک میں ہے: دنیا ملعون ہے اور اور جو کچھ اس میں ہے ملعون ہے سوائے ذکرِ الہی کے اور اُس (چیز) کے جو رب کے قریب کر دے اور عالم اور علم سیکھنے والے کے۔⁽³⁾

1... مدنی مذاکرہ نمبر: 170

2... ترمذی، کتاب العلم، باب ماجاء فی فضل الفقہ علی العبادۃ، ص 631، حدیث: 2682، دار الکتب العلمیہ

3... ترمذی، کتاب الزہد، باب ماجاء فی ہوان الدنیا... الخ، ص 556، حدیث: 2322

(3) نیکیوں سے محبت، گناہوں سے نفرت: ہفتہ وار اجتماع کی برکت سے نیکیوں سے محبت اور گناہوں سے نفرت نصیب ہوتی ہے۔ اللہ پاک نے قرآن حکیم میں ارشاد فرمایا:

وَذَكِّرْ فَإِنَّ الذِّكْرَ ي تَنْفَعُ الْمُؤْمِنِينَ ﴿٥٥﴾ | ترجمہ کنز العرفان: اور سمجھاؤ کہ سمجھانا مسلمانوں کو فائدہ دیتا ہے۔ (پ 27، الذاریت: 55)

اس آیت کی تفسیر میں ہے کہ نرمی کے ساتھ سمجھائیے کیونکہ وہ مسلمان جو وصف ایمان میں کمزور ہیں ان کو واضح طور پر سمجھانا اور کھلا ڈر سنانا فائدہ دے گا لہذا شہوات پر غلبہ پانے کے لیے کثرت سے وعظ و نصیحت کرنا انتہائی ضروری ہے۔⁽¹⁾

یہ حقیقت ہے کہ دعوتِ اسلامی کے ہفتہ وار اجتماعات میں ہونے والے بیانات سن کر نہ جانے کتنے ہی لوگوں کو توبہ کی توفیق نصیب ہوئی اور وہ گناہوں بھری زندگی چھوڑ کر نیکی کی راہ پر آگئے۔ کیونکہ وعظ و نصیحت کرنا اور سمجھانا مسلمانوں کے دلوں پر اثر انداز ہوتا ہے۔

اجتماعات کی دعوت دینے اور دوسروں کو شرکت کروانے کا اجر

پیارے اسلامی بھائیو! ہفتہ وار اجتماع جو اتنے فضائل و برکات کا منبع ہے اور بے شمار لوگوں کی ہدایت کا ذریعہ بن چکا ہے یقیناً اس میں دوسرے مسلمان بھائیوں کو شرکت کروانا یا اس کی دعوت دینا بھی ثواب کا کام ہے۔ حدیث پاک میں ہے: ”مَنْ دَلَّ عَلَى خَيْرٍ فَلَهُ مِثْلُ أَجْرِ فَاعِلِهِ“ یعنی جو شخص کسی نیکی پر رہنمائی کرے تو اسے بھی اتنا ہی ثواب ملے گا جتنا کہ اس نیکی پر عمل کرنے والے کو۔“⁽²⁾

① ... تفسیر نظم الدرر، پ 27، الذاریت، تحت الآية: 55، 7، 288/

② ... مسلم، کتاب الإمارة، باب فضل اعانة الغازي... الخ، ص 756، حدیث: 1893، دار الکتب العلمیہ

آپ بھی اس فرمانِ عالی پر عمل کی نیت فرمائیجئے کہ اگر آپ کے دعوت دینے سے کوئی مسلمان ہفتہ وار اجتماع میں شریک ہو اور وہ راہِ ہدایت پر آگیا بلکہ ممکن ہے کہ وہ بھی دوسروں کو نیکی کی دعوت دینے والا بن گیا تو آپ کے لئے ثوابِ جاریہ کا ذریعہ بن جائے گا۔

ابھی آپ نے شیخِ طریقت، امیر اہل سنت دامت برکاتہم العالیہ کے بارے میں سنا کہ وہ ایک ایک اسلامی بھائی کے پاس جاتے، اجتماع کی نیت کرواتے اور ان کے ناموں کی لسٹیں بناتے، اے کاش ہم بھی مرشدِ کریم کے نقشِ قدم پر چلنے والے بن جائیں۔

4) لوگوں کے ایمان و عقائد کا تحفظ: اس وقت ہر طرف ایمان کے دشمن گھات لگائے بیٹھے ہیں، بد عقیدہ اور لادین لوگ اپنے فاسد نظریات کا پرچار کرنے میں تیزی سے مصروفِ عمل ہیں۔

سونا جنگل رات اندھیری چھائی بدلی کالی ہے | سونے والا جگتے رہیو! چوروں کی رکھوالی ہے

اس لئے اپنے مسلمان بھائیوں اور اپنی نئی نسل کو تباہی سے بچانا اور ان کے عقائد کے تحفظ کی کوشش کرنا ہم سب کی ذمہ داری ہے۔ اس کی مختلف صورتوں میں سے ایک یہ بھی ہے کہ انہیں ہفتہ وار اجتماع میں شرکت کروائی جائے تاکہ وہ دین کے قریب رہیں، قرآن و حدیث کے احکامات سنیں اور ان کے دل و دماغ پاکیزہ رہیں۔

دنیوی فوائد

الحمد للہ! ہفتہ وار اجتماع کے دینی فوائد تو بے شمار ہیں، اس کے ساتھ ساتھ اس میں شریک ہونے والوں کو دنیوی فوائد بھی حاصل ہوتے ہیں۔ چنانچہ سائنسی تحقیق کے مطابق لوگوں سے میل جول برقرار رکھنا دماغی صحت کے لئے مفید ہے۔ ماہرین نے بتایا کہ سماجی طور پر متحرک افراد عموماً زیادہ لمبی زندگی گزارتے ہیں، دیگر افراد سے میل جول

جذباتی زندگی کیلئے بہتر ہوتا ہے جس سے دماغی صحت اچھی ہوتی ہے۔ تحقیقی رپورٹس سے ثابت ہوا ہے کہ سماجی تعلقات سے ڈپریشن اور انزائیٹی (Anxiety) کے امراض سے متاثر ہونے کا خطرہ بھی کم ہوتا ہے اور مشکلات سے بہتر طریقے سے لڑنے میں مدد ملتی ہے۔ نئے لوگوں، مقامات اور چیلنجز کا سامنا کرنے سے دماغ کو تیز رکھنے میں مدد ملتی ہے، دماغی لچک بڑھتی ہے اور دماغ مضبوط ہوتا ہے۔

یہ تمام فوائد ہفتہ وار اجتماع میں شرکت کرنے کی صورت میں حاصل ہو سکتے ہیں کیونکہ روٹین کے مطابق ہم روزانہ گھر اور کام کی جگہ پر جاتے ہیں، ہفتہ وار اجتماع میں ہم نئی جگہ اور نئے لوگوں سے ملاقات کرتے ہیں، لوگوں کے ساتھ گھلنے ملنے کا موقع ملتا ہے جس سے ہماری دماغی صحت اچھی ہوتی ہے۔

واضح رہے کہ یہ ضمنی فائدے ہیں، ہماری نیت فقط اللہ پاک کی رضا ہونی چاہئے۔ اللہ رب العالمین ہمیں اخلاص کے ساتھ دعوتِ اسلامی کے دینی کاموں میں بڑھ چڑھ کر حصہ لینے کی توفیق عطا فرمائے۔ امین بجاہ خاتم النبیین صلی اللہ علیہ والہ وسلم

ماہ اپریل 2026ء اجتماع

اپریل 2026ء مرکزی مجلس شوریٰ کی طرف سے ”ماہ اجتماع“ منایا جا رہا ہے۔ تمام ذمہ داران و عاشقانِ رسول اس مہم میں بھرپور حصہ لیں، روزانہ 2 اسلامی بھائیوں کو ہفتہ وار اجتماع میں شرکت کی دعوت دیں اور کم از کم ایک اسلامی بھائی کو ساتھ لے کر آئیں۔

صلّوا علی الحبیب صلی اللہ علی محمد